

30 Days Prayer for your One

Ni 30 sung MI PAKHAT hrang thlacam

(A hnuailam Bible siar in blank (lawnglaknak) ah a hmin sal in thlacam aw. (a hnuai vek cekci a tul lo nan zohthim dingah nganmi asi)

Day 1: John 14: 6 Jesuh in, "Keimah cu lamzin le thutak le nunnak ka si. Keimah hnenin siar lo zohman ka Pa hnenah an thleng thei lo.

Ka Pa ka Pathian na hmin sunglawi sin seh. Jesuh Khrih lawng nunnak, thutak lamzin asi. Ka Bawipa Jesuh, nangmah lawng leitluh mi hmuahhmuah nunnak, thutak, lamzin na si vekin ka seherhmi (hmin)..... in nangmah a lo zum ih kumkhua nunnak a neih ve theinak hrang thla ka cam. A hrangah rundammak umsun Jesuh a zum lawngah asi vekin ka Pa,..... hi na zangfahnak zumnak co ter hram aw. Aw, Thlarau Thianghlim.....ih thinlung kaitho in a thlarau nunter hram aw. A tu ih a ton rero mi dinnmun hmang in a thinlung nangmai lamah hawiter hram aw. Raltha zetin Jesuh Khrih ah Pathian zangfahnak zummak lawng hi nuhnak, thutak, rundammak lamzin umsun asi ti sim theinak cantha in pe hram aw. Ka duhdawtmi ka seherhmi..... hi Khrih ah rundammi si dingin Jesuh hmin in thla ka cam. Amen.

MI PAKHAT HRANG THLACAM-Day 2: Ezekiel 11:19-20, Thinlung le ruahnak thar ka pe ding. Lungto vekih a hakmi an thinlung cu ka hlon hlo dingih thinlung neem ka pe ding. 20 Cuticun ka daan pawl cu an thlun dingih ka thupekmi pawl cu fel zet in an tuah ding. Anmah cu ka minung an si dingih keimah hi an Pathian ka si ding.

Ka pa,..... cu thinlung thar a tul asi. Nangmah lawngin lungto vekin a hak mi a thinlung na thleng sak thei ih soal sal ah a tangmi, Pathian ziang siar lo a thinlung cu na thleng sak thei asi. Na zangfahnak siar lo ka seherhmi..... in ruahsan ding zianghman a nei lo, na lam hawi kir sal in na dungthluntu tha si dingin ruahsan ding a hrangah zianghman a um lo. Ka pa, na zangfahnak a lak in in pekmi cu..... pek hram awla nangmah cu Rundamtu Bawi le a Pathian ah lo co hlang ve dingin zangfah hram aw, ka lo ngen asi. A maksak mi na zangfah duhdawtnak ruangah..... cu na Thlarau burkhat hram awla thinlung thar le ruahnak thar pe hram aw. Jesuh hmin in ka lo dil, thla ka cam. Amen 🙏

DAY 3: MI PAKHAT HRANG THLACAM: A HNUAILAM BIBLE SIAR IN NA SEHERHMI MI PAKHAT HRANG A HNUAILAM VEKIN THLACAM SAK AW.

“Thilrit a phurmi le zonzaih a tuartu pawl, ka hnenah ra uh, colhdamnak ka lo pe ding. Ka kawm hi phurhnik uh. Kei cu nunnem le tangdornak thinlung neimi ka si. Ka hnen ihsin zir uhla colhdamnak nan ngah ding. 30 Ziangatile kei ih kawm phurh cu a nuam ih ka thil khal a zang a si,” tiah a ti. (MATTHEW 11:28–30)

Ka Pa, a tluse zo mi leitlun nun cu phurrit lawnglawng in a khat ti ka thei. Ka seherhmi..... khal midang vek thotho asi, a tluse zo mi leitlun sualnak lakah harsatnak, tuarnak, phurrit thawn a nung ve asi ti ka thei. Leitlun mi pawlin Bawi Jesuh pan loin thildang a phunphun ah lungawi nun diremnak an hawl. Cuvek lakah..... khal a tel ve. Ka Pa, nangmah lawng sankhuk nun colhhahdamnak ngaingai pe thei tu na si ti ka thei. Ka seherhmi..... hi na Thlarau in theihter hram aw, leitlunah lungawi hngam daihnak hawl rero cu thli dawi rero vek fang asi ti theihter in nangmah lam hawl kir sal dingin zangfahnak hram aw ka Pa. Cuticun Khrih ah lungawi hngam daihnak, kumkhua nunnak phur a zawnngmi nun a neih theinak ding hrangah Jesuh hmin in thla ka cam. Amen.

Day 4: A HNUAILAM BIBLE SIAR IN NA SEHERHMI MI PAKHAT HRANG A HNUAILAM VEKIN THLACAM SAK AW.

Tirhthlah 16:14, An lakih pakhat, kan thu a ngaitu cu Thiatira khuami Lydia a si ih amah cu puan sendup zuartu a si. Amah cu Pathian a betu a si ih Paul thusimmi kha tha teih ngai dingah Bawipa in Lydia ih thinlung sangka a on.

Ka Pa, Lydia thu ka siar ngah tikah ka seherhmi..... in na zangfahnak in Khrih ah rundamnak a co ngah ve ding tiah ruahsannak i neihter. Lydia ih thinlung sangka na on vekin ka seherhmi..... ih thinlung sangka ong hram aw. Paul vekin rundamnak thuthangtha fiangfel zetin sim ngam dingin ralthatnak in pe hram aw. Tihnak, daithlannak, le thu a phunphun ruangah rundamnak thu sim lo dingin puhmawh ding pawl neh thei dingin in bawm aw ka Pa. Duhdawtnak in thutak sim theinak caantha in pe aw. Lydia hrangah thusimtu na thlah vekin keimah in thlah ve aw. Lydia ih thinlung sangka na on vekin.....ih thinlung sangka on sak awla a thlarau rundamnak zumnak in co ter hram aw. Tangdor ten na lam a hawi ih na rundamnak thuthangtha cu thinlung tak in duhnak thawn a ngai theinak dingah a hmuhtonmi dinhmun pawl run hmang hram aw..... .. in rundam asinak ding hrang Jesuh hmin in ka lo dil. Amen 🙏

Days 5:

A HNUAILAM BIBLE SIAR IN NA SEHERHMI MI PAKHAT HRANG A HNUAILAM VEKIN THLACAM SAK AW.

Rom 6:16-18, 16 Nannih in mi pakhatkhat hnenah a sal si dingin le a thu ngai dingin nan pe aw a si ahcun, cuih a thu nan ngaimi cu nan bawi a si ih nannih cu a sal nan si ko; cucu fiang zet in nan thei zo a si. Sualnak ih thu nan thlun asile sualnak ih a suahpimi cu thihnak a si ruangah thihnak nan tuar ding; asinain Pathian ih thu nan thlun ahcun Pathian thu thlun ih a suahpimi cu remnak a si ruangah Pathian thawn rualremnak nan co ding. 17 Sikhalsehla Pathian hnenah

thangòhatnak um ko seh! Ziangahtile nannih tla cu sualnak ih sal nan rak si dah nain atu ahcun zirhnak nan ngahmi sungih thudik kha nan thinlung zate in nan thlun zo. 18 Sualnak ihsin luattermi nan si ih dingnak sal ah nan cang zo a si.

Ka Pa, sual sal ah tan cu ziangvek asi ti ka thei. Mahte sual bansan thei loin sawltal rero khal sehla luatnak a um lo. Sungmuril ah ningzahnak le mah le mah mawhsiat awknak in a khat. Diriam thei loin thinlung sungin halmi a nei ringring. Curuangah in nangmah lo in leitlun sual sal ah a nundan ding ka ruat tikah ka zang a fak tuk asi. Leitlun mi pawl cu na Thutak an co hlang duh lo ih sual sal ah an tang ti ka thei. Ka Pa, hi run bawm awla sual sal a tamnak run theiter hram Aw. Sual ih rahsuahmi a tuarnak le hmuhtonmi pawl hmang in Nangmah a lo tulzia thei hram aw ka Pa. Nangmah cu a nunsung Bawipa le Rundamtu ah lo cohlang dingin a thinlung run thleng danglam in sal ihsin luatnak pe hram aw Ka Pa, Jesuh hmin in thla ka cam. Amen

Day 6:

A HNUAILAM BIBLE SIAR IN NA SEHERHMI MI PAKHAT HRANG A HNUAILAM VEKIN THLACAM SAK AW.

2 CORINTHIANS 4:4–6,

4 Cupawl cun an zum duh lo, ziangahtile hi leikhawvel ih khawzing in an thinlung cu thim lakah a ret ringring ruangah a si. Thuthangòha ih tleunak, Khrih sunlawinak ihsin a rami tleunak cu hmu hlah hai seh tiah cuih leikhawvel khawzing cun a phen ringring. Cule Khrih cu Pathian hmuimel taktak a si. 5 Kan simmi hi kanmah ih thuhla a si lo; Jesuh Khrih cu Bawipa a si ih Jesuh ih hmin hrangah kannih hi nan sal kan si, ti sawn hi kan simmi a si. 6 “Khawthim sung ihsin tleunak suak seh,” tiah a titu Pathian cu Jesuh Khrih ih mithmai parih Pathian sunlawinak kha kan theih theinak dingah kan thinlung sungah a tleunak in run petu cu Pathian amah thotho a si.

Cungnungbik ka Pa, ka Pathian ka nun in na hmin sunloih hram seh. Satan in a thlarau mit a cawttermi..... hrangah thla ka cam. Thimlakah a nungmi.....hrangah thla ka cam, na tleunak in a sungmuril tleu ter awla Thutak Nunnak Lamzin hmu thei dingin bawm hram aw. Khrih ih sinak diktak Rundamtu Pathian asinak hmu fiang thei dingin thimlakah a umnak hmun cu na tleunak in tleu ter hram aw. Tleunak kha run kuat aw. Na tleunak cu..... ... hnenah langtertu i si ter hram aw. Bible thutak pawl a hnenah sim suak thei dingih na thutak tleunakin i tleu ter ve aw. Na thunung cu....sungah tleunak si hram seh. Jesuh hmin in thla ka cam. Amen.

DAY 7. A HNUAILAM BIBLE SIAR IN NA SEHERHMI MI PAKHAT HRANG A HNUAILAM VEKIN THLACAM SAK AW.

2 TIMOTHY 2:25–26, Mikip hnenah zangfah thiamtu, thinsau in mi zirh thiamtu le, 25 amah a dodaltu pawl nun a sim tikah thinnemte in mi a sim theitu a si sawn ding. Cutiin a tuah asile

annih pawl cu an lungthleng tahrat ih thudik an theihnak dingah Pathian in tikcu caan òha a pek khal a si thei. 26 Cuticun an thinlung a fim dingih Satan in a duhnak thlun dingih a kaihremnak thang sung ihsin an luat ding a si.

Ka Pa, ka Pathian, nangmah lo zumlotu pawlin Satan bumnak thang sungah an tangih Pathian ih raal an si ti an thei aw lo. Sual sirnak in nangmai lam an kir tik lawngah nangmah an lo thei ding asi ti khal an thei lo. ke seherhmi..... khal cuvek thotho asi. A sual sir in nangmah lam a hawi lawngah Satan bumnak thang sungah a tang ti a thei aw ding. Ka Pa, na zangfahnak in..... hi Amah sersiamtu dodal in Satan duhdan in a nung rero asi ti theiher hram aw. Na daan thianghlim pahbal in sual sungah nitin a nunzia pawl theiher hram awla nangmai lamah hawikir ter hram aw ka Pa. Amai sinak sual sal tannak le Satan duhdan in a nunnbmi asinak pawl cu theiher hram awla na zangfah duhdawtnak in sual sirnak thawn na lam hawikir ter hram aw ka Pa. Jesuh hmin in thla ka cam. Amem.

Day 8: Luk 10:2

2 An hnen ahcun, “Rawl khawm ding a tam zet nain a khawmtu ding an malte a si. Curuangah rawl khawmtu ding tam sinsin a thlahnak dingah lo neitu hnenah thlacam uh.

Kapa

A tuan, a feh duh tu cu melte lawng.

Pathian nih fehsuak ding kan baik in zumtu pawl, Kan nih sung kua pawl thlah hram aw.

Kan zaten nang mah thupek cu tuah ding

In bawm hram aw.

Zumtu pawl thawn Pathian hnaturan tlang ding tuan in pek vek in kan tuan tlang thei dg in bawm hram Aw.

Mi pakhat hrang

Kan thlacamnak, kan hnaturannak cu

A lak a si dah lo ding.

Bawipa thlacam nak thawn

Mitthli thlak tlang ding, le kan lungawi tlang ding.

Thlacamnak catbang lo in Kan duh mask mihrang Hnaturan tu, simtu tampi nei ding ah le , keimah rori sim thei, fehsuak thei dung caan tha in pek hram aw.

Zumnak thawn Jesuh hmin in thla kan cam. Amen

Day 9: Matthew 5:16

Cubangtuk in nan tleunak cu mi hmaiah tleuter ding nan si. Cuticun thil òha nan tuahmi cu mi in an hmu dingih van ih a ummi nan Pa kha an thangòhat ding.

Ka pa thiltha tuah tel tu cu nangmah na si. Na hmin sunlawinak hrang ah a si. Na fial mi thil tha tuah nak cu ka dundawt mi par ah ka tongkam in si seh, ka nun zia in si seh, Na hmin sunlawinak hrang ah si hram seh.

Ka thlacam sak mi leitlun ih thimnak soal lamzim ih sin, vancung feh nak lamzim hmu theinak dung hrang ah ka nunnak ah na pek mi eng thawn lamzim dik hmu sak hram aw.

Ka pa..

Kan zumtu sungkua za ten.

Kan duhdawtmi kan sungkhat, kan rualpi pawl hnen ah, Nang mah ih duhdawtnak eng kha, kan nunnak ah eng tel ding ah Nathkarau Thinghlim in

In bawm hram aw.

Jesuh khrih hmin in

Thla kan cam. Amen...

Day 10: Rome 10:1-3

Ka u le ka nau tla, ka phunpi pawl hi rundamnak ngah hram hai sehla ti cu ka thinlung neihmi zate in ka duhmi a si. An hrangah ziangtlukin so thla ka cam òheu! 2 Pathian hrangah cun an òang ngaingai, ti cu theihpitu ka si; sikhalsehla an òan zia hi a dik lo. 3 Pathian in amah le minung karlak ah ziang bangtukin rualremnak lamzin a tuah ti kha an thei lo; anmah tein an lamzin an sialcop. Curuangah Pathian in minung thawn rualremnak a tuahmi lamzin sungah an lut duh lo.

Bawipa ka duhdawtmi..... hrang ah nangmah pek mi duhdawtnak thawn ka duh thei ding in bawm hram aw.

Nang mah cu mi hmuah² hrang rualremnak tuahsak zo mi kha, a mah..... nunnak ah cio ding ah lam in hruai Aw.

Caan tha ka nei ve ten a mah hnen ah, na thuthangtha sim thei dg le Mi dang nih tla thuthangtha sim thei dg ah tla thlah ve Aw. Jesuh Na hmin in thla ka cam. Amen

Day 11: Efesa 6: 19-20

Cun kei khal thusim dingih ka timtuhawk tikah Pathian in ka sim dingmi thu i pe dingah le ralòha zet in ka sim ih Thuthangòha ih thuthup kha ka phuan suak theinak dingah thla i cam sak ve uh. 20 Atu ahcun thawng sungah ka um nain cuh Thuthangòha phuangtu palai ka si.

Thuthangòha cu ka phuan dingmi a si vekin ralòha zet ih ka phuan theinak dingah thla i rak cam sak uh.

Ka pa na thuthangtha sim ding timtuhawk tu hmuah hmuah hrang thla ka cam si.

An duh sak mi hnen ah

ral tha zet in simtheinak ding le a thei tu pawl ih thinlung ah cio hlang thei ding hrang ah thla ka cam.

Na Thlarau Thianghlim thawn thuthangtha simtu hmulka a hmang ding ih tu kum sung ah
Thlarau hlo kan nei thei ding ah
Jesuh Khrih hmin rinsan in
thla ka Cam a si.

Day 12: 2 Peter 3:9

Bawipa cu a thukammi kimter dingah a khul a fung a si tiah mihrek in ruat hman hai sehla, a
khul a fung a si lo. Nan parah thinsaunak a neih ruangah a si sawn; ziangah tile pakhatte hman
siatralnak tong lo tein mi hmuahhmuah an sualnak ihsin an kirsal theinak ding a duh ruangah a
si.

Bawipa na duhdawtnak cu tahthim dg a um lo. Keimah sawn na duhnak hmu thiam ding ah ka
nunnak lam in hruai hram aw. Hitin ka duh mi.....
Par ah nang mah ih mit in
Zumnak ka nei ding a si.

Kan nih zumtu sungkua mi pakhat hrang Thlacam tu zaten
Kan mah duhnak si lo in, nang
Mah ih duhdawtnak in thlarauhlo hrang ah Thinsaute in
zumnak thawn
Thlacamtu kan si duh.

Zumnak nei ding ah
milai..... hrang cu
Na duhnak a si ban tuk in Mangbangza thil tuah ding mi
kan hmu ding ti ah zumnak thawn
Jesuh hmin in thla ka cam si.
Amen

Day 13: Semtirnak 12:1-3

Pathian in Abram hnenah, "Na ram, na miphun le na pa ih inn tanta awla ka lo hmuh dingmi ram
ah feh aw. 2 Tefa tampi ka lo pe dingih miphun tumpi ah an cang ding. Ka lo thluasuah dingih na
hmin ka thanter ding; cutiin thluasuah mi na si ding.

3 A lo thluasuahu tu cu ka thluasuah ve ding,
Asinan siat a lo camtu cu ka camsia ve ding;
Nangmah ka lo thluasuah vekin,
leitlunmi hmuahhmuah in
thluasuah in dil ding,"n tiah a ti.

Ka pa Zumnak rawng ah
Kan nih tla mi thlasuah kan cio ve.

Mi hmuah2 hrang ah thlasuah cu
Ka duhdawt mi..... hrang ah tla
Si hram seh.

Na duh hmuah ah nangmah Amah tla.... thlah le Aw. Kan nih zum tu cu
Mi hmuah2 hrang thlasuah si telvek in
Amah tla.....midang hrang
Mi thlasuah si tel ve Aw.

Jesuh hmin rinsan in thla ka cam a si.
Amen.

Day 14: Suhlan 32:6-7

Bawipa cu Moses ih hmaika ihsin a lan ih, "Pathian Bawipa cu lainatnak le zangfahnak in a khatmi Pathian ka si. Ka thin a sau ih rin a tlakmi le duhdawtnak a nei ringringtu ka si. 7 A hngetmi ka duhdawtnak cu san thawng tampi tiang ka kimter ih an mawhna, an siatnak le an sualna tla ka ngaidam. Sikhalsehla an pale pawl ih sualmawhna ruangah an faale pawl le an tesinfa pawl cu santhum sanli tiang ka hrem hai a si," tiah a ti.

Bawipa kan sual nak rawng ah
kan nun harsatnak um hman seh
La na duhdawtnak cu tahthim ding
A um lo ka pa.

Sualnak ah tang lo in na hnen ah
Ka duhdawt mi tla ra Peng
thei ding ah na hnen ah thla ka cam.

Sualnak rawng ah In hrem hman seh la nangmah hnen ah ra peng theinak ding ah ka duhdawt mi cu
Na zangfahnak in thuam hrang aw.

Kan sualman vek phi in lak lo ihbzangfahnak caan sunglawi ah
Ka duhdawt mi cu..... nan mah
Pek mi Rundamnak cio thei dg ah le
Nangmah dung thlun thei ding ah Jesuh hmin in thla ka cam.
Amen

Day 15: A hnuai ih Bible siarin na seherhmi MI PAKHAT hrangah thlacam aw.

Saam 96:1-3

Bawipa ih hnenah hla thar sak uh! Leilung pumpi in Bawipa ih hnenah hla sak uh. Bawipa ih hnenah hla sak uhla a hmin cu thangthat uh. Nitin ten rundamnak thuthangtha sim uh.

Miphun hmuahhmuah hnenah a sunlawi zia than uhla, mi hmuahhmuah hnenah thil a ti thei zia cu phuang uh.

Pa Pathian, Saam sungah na sunlawizia lungawi le aipuang ih lo thangthat ding in sim. Lungawinak taktak cu nangmah hnen lawngin a ra. Cumi cu mangbangza na rundamnak ihsin kan ngahmi asi.

Ka duhdawtmi in na rundamnak thuthangttha a theih a cohlang theinak dingah thla ka cam. Cutiin na hnenih a ra mi lungawinak in a khat ve dingih nangmah a lo thangthat ve ding.

Cun, ka duhdawtmi in nangmah a lo sunloih ih midang hnenah na rundamnak thuthangtha a karhzaiter vivo theinak dingah thla ka cam. Cuticun miphun hmuahhmuah hnenah na thu kan thangter ding asi. Amen.

Day 16: A hnuai ih Bible siarin thlarau hlo na seherhmi MI PAKHAT hrangah thlacam aw.

Thusimtu 6:11-12

Ziangahtile tam deuh tong tikah sullam a nei lo deuhdeuh. Cuti a si ahcun ziangtinso milai hrangah sawtnak a um cuang ding? Milai nunnak hrangah thiltha cu, leilungtlun caan tawite a nun sungah le phenthlam bangin a liam cing mi a nunnak sungah hin zoso a thei thei ding? Zo in so a thih hnuah leitlun ah ziang a cang ding ti a thei ding?

Thusimtu hin leitlun ih thil ziangkim hi zianghmanlo men an si ati. Fimnak thiamnak, neihnak le hminthannak khalin milai nunnak umzia nei le man nei ko a tuah theilo.

Pa Pathian, hi leitlun thil pawl a dawu rero lai tu ka duhdawtmi hrangah thla ka cam. Leitlun thilpawl hi zianghmanlo men an si zia theihfiangter hram aw. Cutiin a theihfiang tikah beidong le thinharh um menlo in nangmah a lo pannak ah cangter hram aw.

Leilung le a sungih ummi ziang khalin milai nunnak a famkimter theilo. Pathian ih duhdawtnak le rundamnak laksawng lawnglawng hi milai hrangah kumkhua daih lungawi hngamnak pe theitu a si. Cumi cu ka duhdawtmi in co ve seh tiah thla ka cam. Amen.

Day 17: A hnuai ih Bible siar awla na seherhmi MI PAKHAT hrangah thlacam aw.

Jonah 4:10-11

Cutikah Bawipa in, "Zan khat sungah a kho ih zan khat sungih a vuai thehsalmi, na phun lomi le na tuh lomi, uum hri hrangah zangfahnak na nei. Cuti a si ahcun hi a nasa zetmi Nineveh khua, kehlam kut le vorhlam kut hman a thleidang thiam hrih lotu minung thawng zakhat le thawngkul umnak le tilva tla siar caw lo umnak khua hi zangfah lo in maw ka um ding?" tiah a ti.

Kan leilungpi hi hlanlai ih Nineveh khua mi pawl vekin keh le vorh hman theilo mi pawl tampi an um lai. Pathian cu zangfah lainatnak neitu asi h cupawl parah duhdawtnak neitu asi.

Pa Pathian, keh le vorh hman theilo in sualnak lamzin a zawh rero lai hrih tu ka duhdawtmi hrangah thla ka cam: a sualsiir in na hnen a kiirsal theinak dingah ka aw-kam tla in hmang hram aw. Asilole a hnenah Jonah bangin thusimtu rak thlah hram aw.

Na thinhengnak ni a thlen hlanah ka duhdawtmi in lungkuai sualsiir in na hnen a lo pan ih kumkhua nunnak a co ngah ve theinak dingah Jesuh hmin in thla ka cam. Amen.

Day 18: A hnuai ih Bible siarin thlarau hlo na seherhmi MI PAKHAT hrangah thla cam aw.

Habakuk 2:14

Tifinriat cu tidai in a khah vekin leilung cu Bawipa ih sunlawinak theihnak in a khat ding.

Kan leilungpi hi Pathian ih sunlawinak in a khat. Ni le thlapi le arsi, khawri le niimthlakau le vantolsen pawl kan zoh tikah siseh, thingkung hrampi pangpar le tlangmual le phulrawn pawl kan zoh tikah siseh, saram phunkim le milai kan nunnak, ziangkim ziangkim hi Pathian sunlawinak langtertu an si.

Asinan Pa Pathian, ka duhdawtmi cun cui' na sunlainak pawl cu a hmu thiam ve lo, a theithiam ve hrih lo.

Pa Pathian, ka duhdawtmi in na sunlawinak leilung ih a khatmi a theihthiam ve ih na rundamnak sunglawi a co ngah ve theinak dingah thla ka cam. Amen.

Day 19: A hnuai ih Bible siarin na seherhmi thlarau hlo MI PAKHAT hrangah thlacam aw.

Matthai 9:1-2

Jesuh cu lawng sungah a lut ih tili khatlam ralih a khua Kapernaum ah a kirsal. Cule mizeng pakhat cu a ihkhun thawn Jesuh hnenah an rak zawn. Zumnak an neih zia kha Jesuh in a hmuh tikah, mizengpa hnen ahcun, "Ka fapa, zianghman phang hlah. Na sualnak cu ngaidam a si zo," tiah a ti.

Bible sungah an hmin ngankhum asilo mi zumnak maksak nei an rak tampi. Mizengpa ih rualpi pawl khal an tel ve. Zumnak in Jesuh hnenah an rualpa an rak hruaiih an rualpa cun damnak le luatnak a ngah asi.

Na duhdawtmi in Pathian ih ngaidamnak le sualthlah luatnak a ttul ti hman a thei awk lo menthei. Ka dam, ka cak, ka fel, ka ttha, ... tiin a ruataw tla asi menthei.

Pa Pathian, ka duhdawtmi in nangmah a lo ttulzia hman theiaw lo hman seh na hnenah ka run thlenpi asi. Kumkhua hrangah damnak le luatnak pe theitu khal nangmah lawng na si.

Ka duhdawtmi in nangmah lawngih na tuah theimi sual ngaidamnak le khumkhaw nunnak na pekmi a co ngah thei ve nak dingah Jesuh hmin in thla ka cam. Amen.

Day 20: A hnuai ih Bible siarin na seherhmi thlarau hlo MI PAKHAT hrangah thlacam aw.

Kolose 1:13-14

Amah in kannih in uktu thimnak huham sung ihsin in runsuak ih a Fahniang uknak sungah in luhpi zo; a Fapa thawngin sual ngaidamnak kan ngah ih miluat kan si zo.

Bawipa, ka nunnak ah khawruahhar mangbangza na tuahmi cu sual thim sungin Fapa Jesuh ih uknak ah in thlenpi mi hi asi. Hihi co tlak ka si hrimhrim lo. Zo hman co tlak kan umlo. Nangmai zangfahnak liolio ruangah asi.

Pa Pathian, ka duhdawtmi khal khawruahhar mangbangza na tuahmi co ngah ve dingin thla ka cam. Amah cun sual thim sungah thawng tla ih a um rero hman a thei awk lo men ding.

Ka Pa, ka duhdawtmi hi rundamnak thuthangttha a theifiang ih a cohlang ih kumkhaw nunnak a ngah ve theinak dingah Jesuh hmin in thla ka cam. Amen.

Day 21: A hnuai ih Bible siarin na seherhmi thlarau hlo MI PAKHAT hrangah thlacam aw.

1 Sansiarnak 16:34

Bawipa ih hnenah nan lung awi uh; Ziangah tile Amah cu a tha; Amah ih duhdawtnak cu kumkhua in a hmun a si.

Bawipa cu sunloih thangthatnak hmuahhmuah co tu ding asi. Kumkhua a hmunmi a duhdawtnak le a tthatnak ruangah a hmin thangtthat uh si.

Pa Pathian, mi derdaite men ka siih na tthatnak le na duhdawtnak ruah hna thiamlo le nangmah lo thangtthat hna thiamlo in ka um pang ttheu. Cuvek caan khalah in thlahthlam cuanglo. Cutluk ih a sunglawimi na tthatnak le na duhdawtnak cu ka duhdawtmi in rak tep ngah ve seh ti ka duh zet.

Pa Pathian, ka duhdawtmi in kumkhua a hmunmi na tthatnak le na duhdawtnak ruangih in pekmi rundamnak sunglawi co ngah in nangmah a lo thangtthat thei ve nak dingah Jesuh hmin in thla ka cam. Amen.

Day 22: A hnuai ih Bible siarin na seherhmi thlarau hlo MI PAKHAT hrangah thlacam aw.

Efesa 1:13, 13 Nan hnenah rundamnak a thlentertu Thuthangòha a dikmi thuthang cu nan theih tikah nannih khal Pathian minung nan si ve. Khrih nan zum ih Pathian in amah ih ta nan sinak langternak ah hmingsinnak cu nan parah a khen; cuih hmingsinnak cu pe dingin a lo tiam cia mi Thlarau Thianghlim kha a si.

Ka Pa, ka Pathian, Khrih ah na rundamnak cotu Fapa a zumtu hmuahhmuah na Thlarau na pek ti ka thei. Na Thlarau cu zumtu diktak theihtheinak hmingsinnak na tuahmi asi. Ka duhdawtmi..... hi Khrih ah rundam asi ih na Thlarau a co ve nak ding hrang thla ka cam. Milai thinlung thlengtu, misual an sinak theifiangter tahrat in sual sir in Khrih ah zummak neihter ding khal na Thlarau Thianghlim hnaturan asi ti ka thei. Ka Pa, ka duhdawtmi..... hi na Thlarau in a thlarau thangharh awla Khrih ah zumnak nung nei in na Thlarau a co ve nak hrangah na zangfahnak ka lo dil asi. Ka Pa, ka thutak a theihnak in na rundammi, na fa, na Thlarau Thianghlim in seal na khen mi, na hmingsin mi, a nun na thlengmi si ve hram dingin ka duhdawtmi..... hrangah na zangfahnak dil in thla ka cam, Jesuh hmin in Amen.

Day 23: A hnuai ih Bible siarin na seherhmi thlarau hlo MI PAKHAT hrangah thlacam aw.

Mark 4: 3 Jesuh cun, “Ngai hnik uh: Veikhat ah mipa pakhat a um ih thlaici vorh dingin lo ah a feh. 4 Lo sungih thlaici a vorh tikah a hrekkhat cu lamzin tluanah an tla ih vate in an ra sar thluh. 5 A hrekkhat cu leilung malnak lungsedaap lakah an tla. Leilung a sah lo ruangah thlaici cu hmakhat teah an kho. 6 Asinan ni a hung sa ih thlaikho a òo pekte pawl cu a hun sat. An hram a thuk lo ruangah thlaikho cu an car cing òheh. 7 A hrekkhat cu hlingbur lakah an tla; hlingkung pawl cu an òhangih thlaikho cu an zap ih vui le rah nei thei lo in an um. 8 Asinan thlaici hrekkhat cu leilung òhatnak ah an tla, òha tein an kho ih an òhangih vui an nei. A hrek cu a let sawmthum, a hrek cu a let sawmruk, a hrek cu a let zakhat tiangin thlai thar an suak,” tiah a sim. 9 A netnak ah, “Theihnak hna a neitu cun thei uh,” tiah a ti.

Ka Pa, na hmin sunglawi ka lo thangthat. Ka duhdawtmi..... ih nunah thutak thlaici thangter in rahtha rahter hram aw. Satan in leitlun nun nomnak, harnak, hling le so, nisa, ruahsur, nitin leitlun nun thu hmangin..... ih nunah thutak thlaici tuhmi pawl thang thei lo dingin siatsuah dingin hna a tuan ringring. Rundamnak thuthangtha a co hlang theinak dingin a thinlung rem sak hram aw. Na hrangah ziangvek thinlung hak khal thleng thei lo na nei lo. Thinlung hak maksak Paul ih thinlung na thleng vekin ka duhdawtmi..... ih thinlung thleng sak hram aw. Na hrangah thil cang thei lo a um lo. Na huham cahnak in ka duhdawtmi ih thinlung thleng sak hram aw, cuticun rundamnak Thuthangtha a co hlang in na lam a hawi dingih rahtha a rahmi na dungthluntu tha ah a cang ding. Jesuh hmin in thla ka cam. Amen.

Day 24: A hnuai ih Bible siarin na seherhmi thlarau hlo MI PAKHAT hrangah thlacam aw.

Mathai 10: 21-22, 21 Jesuh in cupa cu duhdawtnak thawn a zoh hlih ih, “Thil pakhat na sam lai. Va feh awla na neihmi hmuahhmuah zuar in tangka na ngahmi kha mifarrah va pe awla vancung ah hlawnthil tampi na nei ding. Cuih hnuah i ra thlun aw,” tiah a ti. 22 Cuih thu a theih tikah mithmai sia le riahsia in a feh; zianghatile amah cu milian ngaingai a si.

Ka Pa, ka Pathian, nangmah lo zum in, na hrang nunnak pe in na dungthluntu tha si thei lo ding in milai thinlung nehtu leitlun thil tamtuk a um. cumi lakah sumpai duhnak tlukin a tum in a cak mi milai thinlung nehtu thildang a um lo thei men. Leitlun sumpai duhnak in mi tampi thinlung a neh ih a uk. Curuangah milian hrangah vancung uknak sung lut a harzia thu in sim zo. Ka duhdawtmi..... hi milian ah amah le mah a ruat aw lo men thei nan sumpai duh le hawl in a thinlung sungah na hrang hmun a um nawn lo tla asi thei. Ka Pa, na zangfah duhdawtnak in leitlun sumpai le thilri hrang nun ih tawpna cu hacang rialnak asi zia, leitlun sum le pa, lennak pawl cu rei lo te ah a ziamral cing ding an sia zia hmuhter fiangter hram aw. Leitlun sum le pai, lennak ah thinlung hngat aw in nun lungawi diremnak hawl rero cu thli daw rero vek fang asi ti theihter hram aw ka Pa. Khrih ah rundamnak kumkhua nunnak, na uknak sung nun cu leitlun pumpi ih lei thei lo mi, leitlum pumpuluk hnakin mankhung sawn asi ti run theihter hram aw ka Pa. Na zangfahna dil in ka duhdawtmi..... hrangah Jesuh hmin in thla ka cam. Amen.

Day 25: A hnuai ih Bible siarin na seherhmi thlarau hlo MI PAKHAT hrangah thlacam aw.

Tirhthlah 2: 37-38, 37 Cuih thu an theih tikah an thinlung a khoih zet ih Piter le a dang tirhthlah pawl cu, "U le nau pawl, ziangso kan buah ding?" tiah an sut.

38 Piter in an hnenah, "Nan zate in nan soal sir fingfing uhla Jesuh Khrih hmin in baptisma lak uh; cuticun nan soalnak ngaidam nan si dingih Pathian laksawng Thlarau Thianghlim nan ngah ding.

Ka pa, ka duhdawtmi..... in "Rundamnak ngah ding ah ziang ka buah tul" tiah thu sut aw ve sehla ka va duh so. A tu ahcun na duhdawtnak ziang siar loin, poisa loin a um nan hmakhat te ah a dinhmn cu danglam zet in thleng aw thei ringring asi. Na ruhdamnak, na duhdawt zangfahna a tulzia, ziangdang hnakin soal sir in Khrih ah rundamnak co ding a tulzia theihter hram aw. Soal sir in na lam a hoisal theinak dingah raltha zet in ka sim theinak dingah ralthanak le caantha in pe hram aw. Cutin Khrih ah rundamnak a ngah ih bapstism a lak lai in hmu ter aw. ka Pa, mi hlo runsuak asi tiki na lungawinak in hlawm ve aw, ka duhdawtmi..... rundamnak co ter hram awla Bawipa Jesuh Khrih ah a lungawinak tistimony a sim tikah na lungawizia in hlawm ve aw. Rundam cia mi pawl hnenah na Thlarau Thianghlim na pek ti ka thei. Cutin ka duhdawtmi..... in na rundamnak a co ih kawhhran ah pehzom in zumtu pitling asi tiang dungthluntu tha zirhmi, kaihhruaimi nun a neih nak ding hrang Jesuh hmin in thla ka cam. Amen 🙏

Day 26: A hnuai ih Bible siarin na seherhmi thlarau hlo MI PAKHAT hrangah thlacam aw.

1 Kor. 15:54-67, Cubangtuk in a thi theimi cu a thi thei nawn lo ih thleng an si tikah cun Ca Thianghlim in: "Thihnak cu siatralter òheh a si, Nehnak cu a famkim zo a si," a timi cu a kim ding. "Maw thihnak, na mi nehnak khuiahso a si? Maw thlankhur, na tur cu khuiahso a si?" Thihnak ih tur cu soalnak a si ih soalnak ih huham cu Daan hi a si. Sikhalsehla kan Bawipa Jesuh Khrih hmangin nehnak in petu Pathian cu thangòhat si ko seh.

Ka Pa, thohsalnak cu hngakhlap zet in ka ruahsanmi asi. Kan Bawipa Jesuh Khrih thihnak ihsin a thawhsal tikah Satan, thihnak, le soal pawl a neh theh zo. Amah zumtu hmuahhmuah

lamhruaitu ah thihnak ihsin a thosal zo. Amah zumtu hmuahhmuah taksa thihnak kan tuar hmanah in Rundamtu vekin kan thosal ve ding. Aw, a va sunglawi em ka Pa. Sihmansehlaw, ka duhdawtmi in cuih ruahsannak cu a nei ve lo asi. Ka pa, ka duhdawtmi..... hi a sinak dik run theihter hram aw, mizan hnakjn tuisun ah thihnak thlankhur nikhat in a nai deuh asi. Nitin thihnak thlankhur pan rero vek asinak, a siatral cing dingmi leitlun nunnak thutdik le kumkhua nunnak a neih tulzia run theihter hram aw ka Pa. A thi mi thlarau nunnak thar pe hram aw, a it thatmi a ruahnak run thangharh in tuaithar sal hram aw. Cutin nangmah zumtu in Khrih ah rundamnak kan co mi thutak a hnenah simsuak thei dingin sangka in onsak hram aw ka Pa. Rundammi pawlin hngakhlap zetin thawhsalnak ruahsannak kan neihmi hi a neih ve theinak ding hrang Jesuh hmin in thla ka cam. Amem.

Day 27: A hnuai ih Bible siarin na seherhmi thlarau hlo MI PAKHAT hrangah thlacam aw.

1 The. 1:8-10, Ziangahtile Bawipa ih thu cu nanmah ih hnen ihsin Masidonia le Akhaia peng khuazakip ah a thlen lawng si lo in Pathian nan zumnak thu cu khuaza ramkip ah a thang a si. Kanmah ih sim rero hman a òul lo. Nan zumnak thuhla a rak theitu pawl hmuahhmuah in kan lo tlawn lai ih in rak cohlan zia, milem pawl nan tlansan ih Pathian nan pan zia, a dikmi le a nungmi Pathian rian dingih nan pan zia tla an sim ih, vancung ihsin a Fapa a ratnak ding nan hngahnak khal an sim a si. A Fapa Jesuh cu thihnak ihsin a thawhter mi le a ra dingmi Pathian thinhennak ihsin in runsuaktu a si.

Ka Pa, Theselon khua zumtu pawl duhnunzia Paul in a sim vek in ka duhdawtmi. hi nangmah zumtu si ve hram dingin ka lo dil asi. Theselon khua zumtu pawl cu an milem biaknak an tlansan ih a Nung Pathian nangmah rian in an nun an pe, rawngbawltu pawl thawn hna an tuan tlangih Paul in a lawm vekin. ih nun hi run thleng hram aw ka Pa. Amah le mah cu milem bia ah a ruat aw lo ding. Sihmansehla a nitin nun zoh tikah sumpai, lennak, hmin thatnak, thuneihnak, nunphung le leitlun thil ah a caan hmuahhmuah a pek mi zoh tikah nangmah hnakin thupi sawn ah retmi a nei ringring ti a fiang. Ka Pa, a nun pe in a hawl rero mi leitlun thil pawl hi thihpi, nunpi tlak, biak tlak zianghman an um lo, a ziamral cing dingmi an sizia run theihter hram aw ka Pa. Cuticun nangmah lam hawi in nangmah riantu tha, lawm tlak dungthluntu tha si ve hram seh ka Pa. A milem biakmi tlansan in nangmah riantu tha, an nitin nunah nangmah thupi bik ah rettu, nangmah rian in na Kawhhran, rian in a nun ah thupi bikah a retmi thleng in Pathian Nung nanmah riantu tha ah can ter hram aw ka Pa, Jesuh hmin in thla ka cam. Amen.

Day 28: A hnuai ih Bible siarin na seherhmi thlarau hlo MI PAKHAT hrangah thlacam aw.

2 Peter 3:8-9, Ka duhdawtmi pawl, thu pakhat hi hngilh hlah uh: Bawipa ih zohdan ahcun ni khat le kum thawngkhat an dang aw lo; amah ih hmai ahcun an bang aw a si. Bawipa cu a thukammi kimter dingah a khul a fung a si tiah mihrek in ruat hman hai sehla, a khul a fung a si lo. Nan parah thinsaunak a neih ruangah a si sawn; ziangahtile pakhatte hman siatralnak tong lo tein mi hmuahhmuah an sualnak ihsin an kirsal theinak ding a duh ruangah a si.

Ka Pa,..... parah thinsau ten na zoh ih a nunnak na zuah hrih ruangah ka lungawi, na hmin ka lo thangthat. Thi tlak, a phu tawk cu hellram asinan leitlunah a nunnak na zuah hrih nak cu thinsau ten mi hmuahhmuah Khrih ah kumkhua nunnak nei hai seh ti na duh ruangah asi ti ka fiang ko. Ziangtik caan khalah ka Bawipa Jesuh na ra sal thei asi ti ka thei. Ka Bawipa Jesuh ratsal ni ah..... hi vanram lakso asi ve nak hrang zangfah hram aw, na zangfahnak theihter hram aw ka Pa. Khua a tlai tuk hlanah..... hnenah na zangfah duhdawtnak rundammak thuthangtha mi pakhatkhat sim ter hram aw, keimah tla i simter hram aw ka Pa. Na zangfahnak a co ih a sinak taktak thei aw in sual sir in na lam a hawi kir sal nak ding hrang Bawi Jesuh hmin in thla ka cam. Amen.

Day 29: A hnuai ih Bible siarin na seherhmi thlarau hlo MI PAKHAT hrangah thlacam aw. Thupuan 5:9, Hla thar an sak ih: "Nangmah cu casual latu dingah le tacik phoihtu dingah na tlak a si. Ziangah tile thahnak na tuar zo ih, na thihnak thawngin phunkip, hnamkip, òongtin le hrintin ihsin; Mi tampi Pathian hrangah na lei zo a si."

Ka Pa, ka Pathian, nang cu sersiammi hmuahhmuah ih biak tlak, biak dingmi na si ti ka thei. Ka nunnak in lo cawimawi ringring hram seh, na duhzawngin lo biak daan ding in zirh aw. Ka nunnak, ka ziangkim cu a nungmi raithawinak na hmaika ah ka lo hlanmi asi. Thupuan 5:9 sungah na siahlawh John in a phuah suah mi, miphuan tintian a lo thangthattu lakah kei le ka duhdawtmi kan tel ve nak ding hrang thla ka cam. Na duhdawt zangfahnak in na rundammak laksawng in pek mi hi..... hnenah pe ve hram aw. na pekmi na zangfahnak in Khrih ah na rundammak cu a co hlan thei nak dingin bawm hram aw ka Pa. Na sersiammi hmuahhmuah, na rundammak hmuahhmuah in na sunlawinak kan aupi vekin hi na suhlawinak aupi tu, lo thangthattu ah canter hram aw, na zangfahnak dil in Jesuh hmin in thla ka cam. Amen 🙏

Day 30: : A hnuai ih Bible siarin na seherhmi thlarau hlo MI PAKHAT hrangah thlacam aw.

Thupuan 21:3-6, Bawi tohkham ihsin aw ring zet ka thei ih, "Pathian umnak inn cu minung hnenah a si zo. Amah cu an hnenah a um dingih annih tla cu amah ih minung an si ding. Pathian amah rori an hnenah a um dingih an Pathian a si ding. An mitthli hmuahhmuah a hnul sak ding. Thih a um nawn lo ding; ninghang riahsiat, aihram òahnak le natnak a um nawn lo ding. Ziangah tile thil hlun pawl cu an hlo òeh zo," tiah a ti. Cule bawi tohkham parih a totu in, "Zoh hnik uh, thil hmuahhmuah a thar in ka tuah a si," tiah a ti. Ka hnenah, "Himi thu hi ngan aw, ziangah tile a dikmi le zum tlak thu a si," tiah i ti. Cule, "Ziangkim òeh thluh a si zo. Keimah cu Alfa le Omega ka si, a thawnak le a cemnetnak ka si. Zokhal ti a haaltu cu nunnak cerhti in dingah man lo in ka pe ding.

Bawipa, ziangkim na thar ter theh ding ni ka va hngak hlap em. Tah ti um lo, ninghan riahsia, harsatnak, sual palh nak um nawn lo ding, lungawi hngam le phur hlawptlo zet in lo thangthat ding ka va hngak hlap em! A tluse zo mi leitlun nun cu na tawpter dingih thil ziangkim a thar in na tuah theh ding ti ka thei. Bawipa Jesuh ratsalnak ni na khiahcia zo ti ka thei. Ka Pa, cumi ni a

thlen hlan ah ka duhdawtmi hi rundam hram aw tiah ka lo ngen asi. Alak in in pek dingmi Kumkhua nunnak tinung haal duahto dingin a thlarau ti haal ter aw. Na palai pawl hmangin Khrih ah na rundamnak Thuthangtha theiher hram aw. Nang cu Alpha le Omega, a thawknak le cemnetnak na si ti ka thei. Nangmah lawng milai Rundamtu milai ruahsan ding umsun na si. Ka Pa, na zangfah duhdawtnak in Khrih ah na rundamnak cu..... in a co ve thei nak dingin Jesuh hmin in thla ka cam asi. Amen.